

Klasdaşlarym

Category: Goşgular, Kitapcy
написано kitapcy | 26 январа, 2025
Klasdaşlarym KLASDAŞLARYM

Saý-sebäpden käte düşýär ýadyma,
Ol mekdep döwürlem klasdaşlarym.
Didarlaşmak nesip etsin adama,
Ýatlama öwrülen klasdaşlarym.

Taýýarlyksyz gelip tagta çykamda,
Müýnli bordum gözlerine bakamda,
Nirede, nä kârde, kim nä lakamda,
Ýaşytdaş höwürlem – klasdaşlarym.

Gözleri ataşly ýandyryp ýakjak,
Göreçler sataşsa ýyldyrym çakjak,
Şol gözler mähirli gör, kime bakjak,
Diň salan böwürleň klasdaşlarym.

Ýiti zehin bardy, bardy kütegi,
Kim garagollykdan iýer kötegi,
Mugallym ýok wagty klas otagy,
Uly goh-gowurlaň klasdaşlarym.

Toýdur-ýasda öň hatarda il bilen,
Ýaşulydyr bir wagytky ýaş-ýeleň,
Ak düşüp, aň girip akyla gelen,
Harpygy sowrulan klasdaşlarym.

Ýagşylykda ýatlamaga eýerip,
Ilmämmet, gatnagyn görmäge baryp,
Gelseler garşy al, gujagyň gerip,
Ýaşlykdan «howurlam» klasdaşlarym. Goşgular